

# نوآبادیاتی نظام کے خلاف صوفی تحریکات و شخصیات کی جدوجہد شمالی افریقہ کے خصوصی تناظر میں

☆ ڈاکٹر سید علیم اشرف جاسی

## Abstract

Because of some incompetent people who call themselves Sufi, {Tasawwuf} is blamed of Ignorance and refraining from struggle in social terminology. But when we glance at the history of Sufis we see that where the Sufis remain busy in prayers citations and conception on the other side they not only raise slogan of truth against the Muslim rulers, but also take part strongly in the movements of independence against the non-Muslims dominations in their countries. They accepted martyrdom and faced the hurdles of captivity but did not accepted the domination of infiltrators on their lands. Noor-ud-Din Zangi, Sultan Zahir Babras and Ottoman Emperor Sultan Muhammad Fateh Struggle in the freedom movement against the colonization's systems. All of them were trained by Sufis.

Apart them the sufi personalities and movements of North Africa wrote a golden history of struggle and hard working against the modern colonization's systems The Egyptian Sufis stood up against Tartars in the leadership of imam Ezza- ud- Din Ibno Abdus Salam. Ahmad Urabi. Shaykh Hassan Adawi Shaykh Muhammad Aleesh and Shaykh Sharqawi resisted against Napolian. In Sudan, Shaykh Muhammad Ahmad and Shaykh Abdullah Hassan resisted in Libya, Umar Mukhatar Struggled for emancipation

**Keyword:** Tasawwuf, Struggle, History of Sufis, Hurdles of Captivity Domination of Infiltrators, Ottoman Emperor, Colonization's Systems

تصوف پر بے علمی کا الزام ایک قدیم اور متحد الزام ہے۔ بعض وجوہ سے اس الزام کو ایسی شہرت ملی ہے کہ بہت سے تعلیم یافتہ حضرات بھی اس فکری مغالطہ کے شکار ہو گئے سے متاثر نظر آتے ہیں، بلکہ کچھ علمی وثقافتی حلقوں میں تو اسے حقیقت نفس الامری ہی

مان لیا گیا ہے۔ اس الزام کے پس پشت ایک فکری و نظریاتی اختلاف بھی کارفرما ہے، جبکہ وہ منحرف تصوف بھی بڑی حد تک اس کا ذمہ دار ہے جس کا رد تصوف کی امہات الکتب میں موجود ہے، آج دنیا بھر میں ایسی بے شمار نام نہاد خانقاہیں ہیں۔ لیکن عقابوں کے بعض نشیمن اگر زاغوں کے تصرف میں آجائیں تو اس سے ان کی ماہیتوں پر کوئی اثر نہیں پڑے گا۔ نہ زاغ عقاب ہو جائیں گے اور نہ عقاب زاغ۔ لہذا زاغ کے احکام کو عقاب پر جاری کرنے کی کوشش علم و دانش کے مطابق نہیں ہے، ان دونوں کے درمیان فرق واضح طور پر نظر آتا ہے۔ حقیقی تصوف حرکت و عمل اور جہاد و مجاہدہ سے عبارت ہے۔ دعوت و تبلیغ کے میدان میں صوفیائے کرام کی مساعی ان کے حرکت و نشاط کے ثبوت کے لئے کافی ہے۔ جنہیں آرنلڈ کی کتاب: The Preaching of Islam اور اس جیسی بہت سے دوسری کتابوں میں ملاحظہ کیا جاسکتا ہے۔ (۱)

تصوف محبت کا پامبر، امن و شانتی کا داعی اور پُر امن بقائے باہم کا نقیب ہے کیونکہ یہی اسلام کا حقیقی پیام اور اصلی دعوت ہے لہذا صوفیائے کرام کی جدوجہد عموماً پر امن ہی رہی ہے۔ لیکن اگر کبھی امن کی بساط بچھانے، محبت کے پیغام کو عالمگیر کرنے اور طاغوت کو سرنگوں کرنے کے لئے ضرورت پیش آئی تو صوفیاء نے عملی جدوجہد سے بھی گزیر نہیں کیا ہے، صوفیاء کے یہاں جہاد کی روایت مجاہدہ کی روایت کے ساتھ ساتھ ہی چلی آرہی ہے۔ اور یہ مزدوج روایت اس قدر منظم اور مسلسل ہے کہ بیگانوں کی نظروں سے بھی پوشیدہ نہیں ہے۔ پروفیسر گب (A.R. Gibb) لکھتے ہیں:

”تاریخ اسلام میں بارہا ایسے موقع آئے کہ اسلام کے کلچر کا شدت سے مقابلہ کیا گیا لیکن بائیں ہمہ وہ مغلوب نہ ہو سکا۔ اور اس کی بڑی وجہ یہ ہے کہ تصوف یا صوفیاء کا انداز فکر فوراً اس کی مدد کو آجاتا تھا اور اسے اتنی قوت و توانائی بخش دیتا تھا کہ کوئی طاقت اس کا مقابلہ نہ کر سکتی تھی۔“ (۲)

عصر حاضر میں صوفیاء کے کشف و کرامت، مجاہدہ و ریاضت، اخلاق و خدمت اور تبلیغ و دعوت کا ذکر تو بہت ہوا لیکن ان کی جدوجہد اور جہاد کا ذکر نہ ہونے کے برابر ہے۔ خود ان کے اپنوں نے اس موضوع کو لائق اعتناء نہیں سمجھا۔ اردو زبان میں راقم السطور کے علم و اطلاع کے مطابق اس موضوع پر وقیع یا غیر وقیع، طویل یا مختصر کوئی کام نہیں ہوا ہے۔ جب کہ عربی کی امہات کتب اور مغربی ملکوں کے ”آرکیوز“ صوفیاء کے جہاد کے تذکروں سے پُر ہیں۔

ابن جوزی کی کتاب ”صفة الصوفیہ“ میں ایک خاص باب ہے جس میں اوائل صوفیاء جہاد اور ان کے مجاہدانہ کارناموں کا تذکرہ ہے۔ یہ تمام صوفیاء دوسری صدی ہجری سے تعلق رکھتے ہیں۔ اور انہوں نے مجاہدہ و جہاد میں اپنی عمریں فنا کر دیں۔ (۳) عبد اللہ ابن مبارک (متوفی ۱۸۱ھ) جو کہ صوفیاء میں سے ایک نظری و عملی صوفی مجاہد تھے۔ انہوں نے اسلام میں سب سے پہلے زہد و تصوف اور جہاد کے موضوع پر کتابیں تصنیف کیں۔ ان کے حوالے سے خطیب بغدادی لکھتے ہیں:

”کان لا یخرج الا الی الحج او الجهاد.“ (۴)

وہ ہمیشہ عبادت و ریاضت میں مصروف رہتے تھے اور صرف حج یا جہاد کے لئے باہر آتے تھے۔

شیخ ابراہیم ادھم تصوف کی ایک معروف شخصیت ہیں لیکن شاید اکثر کان اس حقیقت سے نا آشنا ہوں کہ وہ جتنے بڑے عابد

شب زندہ دار تھے اتنے ہی بڑے مجاہد و شہسوار بھی تھے۔ بیزن حملوں سے دفاع میں انہوں نے نمایاں کردار ادا کیا۔ اور ابن کثیر کے مطابق بحیرہ روم (Mediterranean Sea) کے ایک جزیرے میں سرحدی چوکی پر نگرانی کرتے ہوئے ان کی وفات ہوئی۔ (۵)

شقیق بلخی شیخ ابراہیم ادھم کے شاگرد و مرید تھے۔ امام ذہبی اور ابن شاکر کتیبی حاتم سے نقل کرتے ہیں:

”میں شقیق بلخی کے ساتھ رومیوں کے خلاف صف جنگ میں تھا اور یہ جنگ اس قدر ہولناک تھی کہ صرف اڑتے ہوئے سر، چمکتے ہوئے نیزے اور کاٹتی ہوئی تلواریں ہی نظر آرہی تھیں“۔ (۶)

صوفیاء کے شیخ اکبر محمد الدین ابن عربی (متوفی ۶۲۸ھ/۱۲۳۰ء) نے صلیبی جنگوں کے دوران حملہ آوروں کی خلاف امت مسلمہ اور اس کے حکمرانوں کو بیدار کرنے میں نمایاں کردار ادا کیا۔ اور اس کا اعتراف معروف مصری ادیب و مصنف احمد امین سمیت متعدد معاصر مورخین نے کیا ہے۔ (۷) ایک عرب نثر اداری کی محقق و مصنف ڈاکٹر ماجد عرسان انہوں نے اپنی کتاب میں ”ہکذا اظہر جیل صلاح الدین و ہکذا عادت القدس“ الملک المظفر کے نام شیخ اکبر کی ایک وصیت کا ذکر کیا ہے جس میں انہوں نے اس بادشاہ کو مغربی حملہ آوروں کے خلاف جہاد کی ترغیب دی۔ اور یہ وصیت دمشق کی الاسد قومی لائبریری (مکتبۃ الأسد الوطنية، بدمشق) میں مخطوط نمبر ۶۲۸۶ کے تحت محفوظ ہے۔ (۸)

امام غزالی (متوفی ۵۰۵ھ/۱۱۱۳ء) پر یہ بہتان عام ہے کہ انہوں نے اپنے عظیم موسوعی عمل یعنی احیاء علوم الدین میں جہاد اور اسلامی مقدسات کے دفاع جیسے اہم فریضے کا ذکر نہیں کیا جب کہ ان کا عہد صلیبی دراندازوں کا عہد تھا۔ محض کسی ایک کتاب میں جہاد کا ذکر نہ ہونے کی بنیاد پر تصوف کی اس عظیم کتاب کے مصنف پر جہاد کے مخالف ہونے کا الزام لگانا کم نظری کے سوا کچھ نہیں ہے۔ حقیقت یہ ہے کہ امام غزالی صلیبی حملہ آوروں کے خلاف اسلامی دفاع کی اساس تیار کرنے والوں میں سے ایک ہیں۔ ڈاکٹر ماجد عرسان نے اپنی شہرہ آفاق کتاب: ”ہکذا اظہر جیل صلاح الدین و ہکذا عادت القدس“ (یعنی اس طرح صلاح الدین کی نسل تیار ہوئی اور اس طرح بیت المقدس بازیاب ہوا) میں دستاویزی ثبوتوں کے حوالے سے لکھا ہے کہ بیت المقدس کی بازیابی سے قبل صلاح الدین ایوبی اور امام غزالی میں مسلسل مراسلت و خط و کتابت قائم تھی۔ غزالی اپنے خطوط میں صلاح الدین ایوبی کو جہاد کی اہمیت و ضرورت اور اسلامی آثار و مقدسات کی حفاظت و صیانت کی تلقین کرتے تھے اور ان کی ذہنی و فکری تربیت و ہدایت کا کام کرتے تھے۔ (۹)

ڈاکٹر ماجد عرسان کے مطابق بغداد میں شیخ عبدالقادر جیلانی (متوفی ۵۶۱ھ/۱۱۷۲ء) نے صلاح الدین ایوبی کی نسل کو تیار کیا۔ ان کی خانقاہ صلیبی حملوں کے دوران شام و فلسطین کے مظلوم و برباد مسلمانوں کی پناہ گاہ تھی۔ جہاں ان تباہ حال لوگوں کو نہ صرف ٹھکانا ملتا تھا بلکہ انہیں روحانی و جسمانی تربیت بھی دی جاتی ہے۔ اس خانقاہ کے تربیت یافتہ رضا کار ہی تھے جن کے ذریعہ حطین کے میدان میں ایوبی کی فوج کی اولین صفوں کی تشکیل ہوئی۔ شیخ کے وعظوں نے ان کے سینوں میں ایسی آگ

بھردی تھی جس نے صلیبی دراندازوں کے خرموں کو جلا ڈالا۔ (۱۰)

پروفیسر خلیق احمد نظامی نے بھی امام غزالی اور شیخ عبدالقادر کی ان کاوشوں کو اپنی کتاب تاریخ مشائخ چشت میں ضمناً ذکر کیا ہے۔ (۱۱) نظامی صاحب کے مطابق اسپین میں موحدین کی سلطنت کے قیام کا سہرا بھی امام غزالی کے سر جاتا ہے۔ کیونکہ انہوں نے ہی بانی سلطنت محمد بن عبداللہ تو مرت کو ایک اسلامی حکومت قائم کرنے کے لئے ابھارا تھا (۱۲) ابن خلدون نے بھی اس کا ذکر کیا ہے۔ (۱۳)

صلیبی اور تاری دراندازوں سے نبرد آزما ہونے والے مسلم حکمران اور فوجی قائدین بھی صوفی مشرب و طبیعت والے تھے۔ سلطان نور الدین زنگی کا تصوف ایک واضح حقیقت ہے۔ ابن خلکان کا بیان ہے:

”نور الدین زاہد اور متقی و مجاہد بادشاہ تھے۔ صوفیاء کی حد سے زیادہ تکریم کرنے پر ان کے بعض ساتھیوں نے انہیں ٹوکنے کی کوشش کی تو وہ بے حد ناراض ہوئے اور کہا کہ میں انہیں کے ذریعہ اللہ سے فتح کی امید رکھتا ہوں۔“ (۱۴)

مستشرق البر شاندور (Alber Shandor) بھی نور الدین کے تصوف اور ان کی جہادی سرگرمیوں کا ذکر کرتے ہوئے اپنی کتاب: "Salahuddin the purest heor in Islam" میں لکھتے ہیں:

”نور الدین نے اپنی پوری زندگی جہاد کے لئے وقف کر دی اور عمر بھر ایک صوفی کے جوش و جذبے کے ساتھ اس میں لگے رہے۔“ (۱۵)

بیت المقدس کے فاتح صلاح الدین ایوبی بھی ہر دو فکر و سلوک کے اعتبار سے صوفی تھے۔ ان کے تمام سوانح نگاروں نے تصوف اور صوفیاء سے ان کی گہری وابستگی کا ذکر کیا ہے۔ عماد اصفہانی نے لکھا ہے:

”بیت المقدس کی فتح کے بعد ایوبی نے کنیسۃ القیامہ (Easter Church) کی حفاظت کا حکم دیا اور فقہاء کے لیے ایک مدرسہ اور صوفیاء کے لئے ایک خانقاہ تعمیر کرائی۔“ (۱۶)

مصری سلطان ظاہر برس (متوفی ۶۷۶ھ / ۱۲۷۳ء) کا شمار عظیم مسلمان فاتحین میں ہوتا ہے۔ اسی نے ۲۵ رمضان ۶۵۸ھ مطابق ۱۲۶۰ء میں معرکہ عین جالوت میں تاتاریوں کو تاریخ میں پہلی بار شکست دی تھی۔ یہ سلطان صوفیاء سے بے حد عقیدت رکھتا تھا وہ مشہور صوفی شیخ بدوی سے بیعت تھا۔ اور صوفی خضر کردی کو ہمیشہ اپنے ساتھ رکھتا تھا۔ (۱۷)

### وسط ایشیا کی ریاستوں میں صوفیاء کا جہاد

صرف مصر و شام ہی نہیں بلکہ استعماری قوتوں کے خلاف صوفیاء کی جدوجہد کی شہادت بلقان، قوقاز، روسی ترکستان اور سبجا ننگ کی تاریخ سے بھی ملتی ہے۔ داعستان، انگوش اور چیچنیا میں نقشبندی صوفی سلسلے سے وابستہ صوفیاء اور ان کے ماننے والوں نے روسی نوآبادیاتی قوتوں کے خلاف جدوجہد کے علم کو صدیوں تک بلند رکھا ہے۔ ان مجاہدین نے چیچنیا میں روسی غاصبوں کے خلاف قربانی و فداکاری کی ایسی تاریخ رقم کی ہے جو قرون اولی کے مسلمانوں کی یاد تازہ کرتی ہے۔ امام منصور، محمد

غازی، حمزہ بیگ اور امام شامل کی قیادت میں نقشبندی بزرگوں سے دو صدیوں تک اپنی جدوجہد کو جاری رکھا۔ امام شامل کی شخصیت تو دیومالائی کہانیوں کے کردار کی طرح بن گئی۔ آج بھی قوقاز کے علاقوں کے لوگ گیتوں میں امام شامل اور ان کی مجاہدانہ کوشش کا ذکر مانتا ہے۔ (۱۸)

عثمانی سلاطین بالخصوص سلطان محمد فاتح (متوفی: ۱۴۸۱ء) کی تصوف اور صوفیاء سے وابستگی ایک کھلی حقیقت ہے، عثمانی فتوحات کے پیچھے تصوف ایک بڑا محرک تھا، شیخ شمس الدین عاق کی تحریک پر ہی سلطان محمد فاتح نے قسطنطنیہ کی فتح کا ارادہ کیا تھا، یہ ایک قادری بزرگ تھے۔ فتح قسطنطنیہ کا ذکر حدیث شریف میں آیا ہے، (۱۹) جس میں فاتح اور اس کی فوج دونوں کی تعریف کی گئی ہے۔ (۲۰)

### شمالی افریقہ اور صوفیاء

شمالی افریقہ ابتداء ہی سے تصوف کا قلعہ رہا ہے۔ مصر سے لیکر مراکش تک پھیلی ہوئی خانقاہیں رباطیں، زاویے اور مقامات اولیا اس امر کے گواہ ہیں۔ اگرچہ یہ خانقاہیں بنیادی طور پر تزکیہ نفس اور تعمیر باطن کے مراکز تھیں۔ لیکن ساتھ ہی ساتھ وہ سماجی زندگی کا محور بھی تھیں۔ اہل تصوف کی محبوبیت اور مرجعیت کا سبب صرف ان کا زہد و تقویٰ ہی نہیں تھا، بلکہ ان کی سماجی خدمات، اسلام کی نشر و اشاعت میں ان کا حصہ اور اسلام کے علمی و فکری دفاع میں ان کا کردار ایسے عوامل تھے جنہوں نے مجموعی طور پر صوفی تحریکات کو پورے شمالی افریقہ میں غیر معمولی اہمیت کا حامل بنا دیا تھا۔ گزشتہ صدی کے اوائل تک نہ صرف شمالی افریقہ بلکہ پورے براعظم میں تصوف کو اسلام کے مرادف کے طور پر جانا جاتا تھا، اور آج بھی افریقہ کے بہت سے خطوں میں یہی صورت حال قائم ہے۔

جب تاتاریوں کے سامنے سارا عالم سرنگوں تھا تو شمالی افریقہ میں اس سیلاب بلاخیز کے سامنے مزاحمت کی پہلی دیوار قائم کرنے والے مصر کے صوفیاء ہی تھے۔ تاتاریوں کو ایک ناقابل تخریب قوت مانا جاتا تھا، خوارزمی حکومت سے خلافت عباسیہ تک اور عراق سے شام کی ریاستوں تک سبھی ممالک تاتاری طوفان میں خشک پتوں میں تبدیل ہو گئے تھے۔ لوگوں نے تاتاریوں کو ناقابل شکست مان لیا تھا حتیٰ کہ عربی زبان میں یہ محاورہ جاری ہو گیا: ”اذ قیل لک: ان التتار انھزموا فلا تصدق.“ یعنی اگر تمہیں تاتاریوں کی شکست کی خبر دی جائے تو اس کی تصدیق مت کرنا۔ لیکن دنیا نے دیکھا کہ سلطان طاہر بیرس نے عین جالوت (۲۱) کے مقام پر امام عز الدین عبدالسلام رحمۃ اللہ علیہ (متوفی ۶۶۲ھ/۱۲۶۳ء) کی روحانی قیادت میں تاتاریوں کو بدترین ہزیمت سے دوچار کیا۔ مصری امراء تاتاریوں سے لڑنا نہیں چاہتے تھے لیکن امام عز الدین کے وعظوں اور نصیحتوں نے نہ صرف انہیں دین و وطن کے دفاع کے مقدس فریضے کی ادائیگی کے لئے تیار کیا بلکہ ان کے اندر ایسا جوش و ولولہ پیدا کیا جس نے تاتاریوں کے ناقابل شکست ہونے کے وہم کو چمکنا چور کر دیا۔ یہاں یہ بات قابل ذکر ہے کہ اس معرکے کے وقت امام عز الدین کے عمر اسی سال سے تجاوز کر چکی تھی لیکن اس ضعف اور پیرانہ سالی کے باوجود آپ نے نہ صرف مصری عوام و حکام کو اس

معرکے کے لئے تیار کیا بلکہ بنفس نفیس اس میں شرکت بھی کی۔

امام عزالدین عبدالسلام (متوفی ۶۶۲ھ/۱۲۶۴ء) سلطان الصلحاء ہونے کے ساتھ ساتھ عملی و نظری صوفی تھے۔ ان کے متصوفانہ نظریات ان کی تصنیفات میں جا بجا ملتے ہیں۔ علاوہ ازیں وہ ایک صاحب نسبت صوفی بھی تھے۔ سیوطی کے بقول انہیں شیخ شہاب الدین سہروردی سے اجازت اور خرقہ تصوف حاصل تھا۔ (۲۲)

امام عزالدین عبدالسلام نے شاذلی سلسلہ تصوف کے بانی شیخ ابوالحسن شاذلی (متوفی ۶۵۶ھ/۱۲۵۸ء) سے بھی روحانی استفادہ کیا تھا۔ خود امام شاذلی شمالی افریقہ کے بزرگ ہیں جو ”رہبان فی اللیل“ اور ”فرسان فی النهار“ کی مثال تھے۔ انہوں نے مصر کے شہر منصورہ میں پیش آمدہ معرکے میں اپنے خلفاء و مریدین کے ساتھ شرکت کی تھی۔ یہ معرکہ ۱۲۵۰ء میں لوئس نہم کی زیر قیادت ہونے والے صلیبی حملے کے نتیجے میں برپا ہوا تھا۔ (۲۳) عماد الدین جنہلی نے لکھا ہے: ”امام شاذلی رضا کارانہ طور پر صبح فجر سے لیکر مغرب تک، سکندر یہ میں فوجی چوکیوں پر نگرانی میں مصروف رہتے تھے۔“ (۲۴)

ماضی ہی کی طرح جدید استعماری نظام کے خلاف بھی شمالی افریقہ کی صوفی تحریکات و شخصیات نے جہاد و مجاہدہ کی ایک سنہری تاریخ رقم کی ہے۔ جدید مصر کی تاریخ میں عز ابی انقلاب ایک سنگ میل کی حیثیت رکھتا ہے۔ نیپولین بونا بارٹ کی استعماری حکومت اور نوآبادیاتی نظام کے خلاف برپا ہونے والے اس انقلاب کی قیادت کرنے والے احمد عز ابی پاشا (۱۸۴۱-۱۹۱۱ء) جن کی نام کی نسبت سے اس انقلاب کو ”الثورہ العرابیہ“ کے نام سے یاد کیا جاتا ہے، ایک صوفی عالم تھے۔ یہ اور ان کے ساتھی رات میں ذکر و عبادت میں مصروف رہتے تھے اور دن میں نیپولین کی فوجوں کے ساتھ معرکہ آرائی میں۔ شوقی ابوخلیل نے شیخ عربی اور ان کے ساتھیوں کی فداکاری اور قربانی کا بہت ہی دل آویز تذکرہ کیا ہے۔ (۲۵) احمد عربی کی مجلس قیادت میں شیخ حسن العدوی، شیخ محمد علیش اور ابوعلیان شاذلی جیسے مشہور صوفیاء شامل تھے، عربی پاشا کے دوسرے تمام رفقاء بھی صوفی طینت و طبیعت کے لوگ تھے۔ (۲۶)

الجبرتی ۱۷۹۸ء میں نیپولین کے حملے اور اس کے نتیجے میں پیش آنے والے وقائع و احداث کے چشم دید مصری مورخ الجبرتی نے اس حملے کے خلاف صوفیاء اور خانقاہوں کی مزاحمت و مدافعت کا مفصل ذکر کیا ہے۔ انہوں نے خانقاہوں اور زوایا میں ہونے والی جنگی تیاریوں کا تذکرہ بھی کیا ہے۔ (۲۷)

صوفیاء کی صفوں میں تنظیم و تجربے کی قلت، فرانسیسی فوجوں کی تربیت اور اسلحہ دونوں میں غیر معمولی برتری اور ان سب سے مستزاد خدراؤں کی مدد سے فرانسیسی نوآبادکاروں کو کامیابی ملی اور مصر ان کے زیر نگیں آ گیا۔ لیکن پورے فرانسیسی عہد میں صوفیاء کی مزاحمت اور جدوجہد جاری رہی۔

## شیخ شرفاوی کی جرأت

جب نیپولین کو جبر و استبداد کے ذریعے اپنے اقتدار کو مستحکم کرنے میں کامیابی نہیں ملی تو اس نے داد و دہش کو اپنا ذریعہ

بنایا۔ چنانچہ جرتی لکھتے ہیں کہ نیولین نے صوفی مشائخ کو اپنی طرف مائل کرنے کے لئے ان کے اعزاز و تکریم کا ایک پروگرام مرتب کیا۔ اور سلسلہ شاذلیہ کے شیخ طریقت شیخ شرفاوی کو بلایا اور انہیں فرانسیسی جھنڈے کے رنگوں سے بنی ہوئی شال اوڑھانا چاہا تو شیخ نے اسے زمین پر پھینک دیا۔ نیولین بے حد غضبناک ہوا اور ترجمان کے ذریعہ سے بولا کہ وہ اس شال کے ذریعے ان کی تکریم کرنا چاہتا ہے۔ یہ شال حکومت اور اس کے ایوانوں میں ان کے قدر و عظمت میں اضافے کا موجب ہوگی۔ تو شیخ شرفاوی نے مجاہدانہ شوکت و جلال کیساتھ جواب دیا وہ حکومت اور اس کے ارکان کی نگاہوں میں عزت پانے کے بدلے میں رب العزت اور عوام کے سامنے بے عزت نہیں ہونا چاہتے ہیں۔ (۲۸)

### شیخ مہدی کا قائدانہ کردار

شیخ شرفاوی کے دوسرے صوفی ساتھی شیخ مہدی نے ۳ مارچ ۱۹۹۷ء میں فرانسیسیوں کے ساتھ ہونے والے معرکہ سنہور میں قائدانہ کردار ادا کیا تھا۔ شیخ مہدی اور ان کے پندرہ ہزار ساتھیوں نے اس معرکہ میں جس جانبازی کے ساتھ مغربی در اندازوں کا مقابلہ کیا اس نے کرنل لوپور کے چھکے چھڑائے اور انہیں پسپا ہونا پڑا۔ مصر کے دوسرے صوفی بزرگ جنہوں نے فرانسیسی نوآبادکاروں کا مقابلہ کیا اور قتل و تعذیب کا شکار ہوئے ان کی فہرست بے حد طویل ہے۔ ان میں سرفہرست شیخ محمد سادات، شیخ محمد کریم اور شیخ محمد کرم وغیرہ شامل ہیں۔ اول الذکر نے قاہرہ کے پہلے انقلاب کی قیادت کی تھی۔ جب کہ شیخ عمر کرم قاہرہ کے دوسرے انقلاب کے قائد و رہنما تھے۔ وہ ازہر کے فارغ التحصیل، نقیب الاشراف اور اعلیٰ پائے کے صوفی تھے۔ (۲۹)

مصر میں نوآبادیاتی نظام کے خلاف صوفیاء کی جدوجہد کی تاریخ بے حد طویل ہے۔ اس مختصر سے مقالے میں اس کا احاطہ آنا تو کجا اس کی خاطر خواہ تصویر کشی بھی نہیں کی جاسکتی ہے جرتی کی کتاب: ”التاریخ“ اور ڈاکٹر شوقی ابوخلیل کی تصنیف: ”الاسلام و حرکات التحریر العریبہ“ جیسی کتابوں کے ذریعہ ہی اس کا کسی قدر اندازہ کیا جاسکتا ہے۔ یہاں پہ صرف ایک تاریخی حقیقت کا ذکر کرنا چاہوں گا۔

### سلیمان حلبی کی فداکاری

فرانس کا انسان میوزیم (Musée de l'Homme) عالمی شہرت کا عجائب خانہ ہے جو پیرس کے ایک محل میں قائم ہے۔ اس میوزیم میں ایک جگہ دو انسانی کھوپڑیاں رکھی ہوئی ہیں ایک کھوپڑی کے نیچے لکھا ہے: ”مجرم سلیمان حلبی“ جبکہ دوسری کھوپڑی کے نیچے تحریر ہے: ”عبقری ڈیکارٹ“ سلیمان حلبی کی کھوپڑی عجائب خانہ کے ہزاروں کی توجہ اپنی طرف کھینچتی ہے کہ آخر اسے ڈیکارٹ کے قریب جگہ کیوں ملی؟ اور دونوں میں کیا قدر مشترک ہے۔ شاید دونوں میں ایک ہی چیز مشترک ہے کہ فرانسیسیوں کی نظر میں دونوں کی تاریخ اور اس سے بڑھ کر نفسیاتی اہمیت ہے، یہ الگ بات ہے کہ دونوں کی اہمیت کی جہت ایک نہیں ہے۔ ڈیکارٹ کی کھوپڑی اگر تعظیم و اعتراف کے لئے رکھی گئی ہے تو سلیمان حلبی کی کھوپڑی تحقیر اور جذبہ انتقام کے تسکین کے لئے محفوظ کی گئی ہے۔ دراصل سلیمان حلبی وہ جانباز تھا جس نے مصر میں نیولین کے جانشین جنرل کلیر کو ۱۸۰۰ء میں قتل کیا تھا۔ فرانس اپنی

اس شکست اور نفسیاتی خفت کو کم کرنے کے لئے اس نام نہاد گناہ گار سلیمان حلبی اور اسکے عقیدے کے خلاف پچھلے دو سو سال سے یہ گناہ کرتے چلے آ رہے ہیں۔ اور یہ گناہ اسلام کے ساتھ ساتھ انسانیت کی نظروں میں بھی عظیم جرم ہے۔ یہ حریت پسند سلیمان حلبی تصوف کا پروردہ اور مشائخ ازہر سے تعلیم یافتہ تھا۔ اور اس نے صرف ۲۴ سال کی عمر میں فداکاری کی یہ مثال قائم کی تھی۔ معاصر دستاویزات کے مطابق شیخ الصوفیاء شیخ محمد سادات کو جزل کلیمبر کی جانب سے جو انسانیت سوز سزائیں دی گئی تھیں۔ انہیں کا انتقام لینے کے لئے سلیمان حلبی نے یہ انتہائی قدم اٹھایا تھا۔ (۳۰)

برطانوی نوآبادیاتی نظام کے خلاف مہدی سوڈانی (۱۸۴۳-۱۸۸۵ء) کی جدوجہد بھی عالمی شہرت رکھتی ہے۔ صاحب

حلیۃ البشر لکھتے ہیں:

”سن ۹۷ھ (۱۲۹۷ء) میں سوڈان میں محمد احمد سوڈانی نامی ایک شخص ظاہر ہوئے۔ انہوں نے خود کبھی اپنے مہدی ہونے کا دعویٰ نہیں کیا..... وہ اپنی نیکیوں کی وجہ سے مشہور تھے اور ان کا تعلق مشائخ تصوف سے تھا۔ ان کے مریدین و تبعین کی بڑی کثرت تھی۔ جب سوڈان میں انگریز داخل ہوئے تو انہوں نے ان کا مقابلہ کیا اور ان سے بہت ساری لڑائیاں لڑیں۔ ان کا معاملہ عجیب تھا انگریز توپ و تفنگ کے ساتھ ہوتے تھے لیکن وہ اور ان کے رفقاء قدیم اور روایتی ہتھیاروں سے ہی ان کا مقابلہ کرتے تھے۔“ (۳۱)

### مہدی سوڈانی اور محمد عبداللہ حسن کی جدوجہد

انگریزوں کے خلاف محمد احمد معروف بہ مہدی سوڈانی کی جدوجہد اتنی طویل و شدید تھی کہ ان کی شخصیت میں دیومالائی عناصر شامل ہو گئے، یہ بھی مشہور کر دیا گیا کہ انہوں نے مہدیت کا دعویٰ کیا ہے، انہیں کی طرح صومال کے صوفی مجاہد شیخ محمد عبداللہ حسن کے بارے میں بھی زور و شور سے یہ پروپیگنڈا کیا گیا کہ انہوں نے بھی مہدیت کا دعویٰ کیا، شیخ محمد عبداللہ نے ہمیشہ اس بات کی نفی کی اور خود کو صوفی درویش قرار دیا۔ اس صوفی بزرگ نے انگریز مستعین کے خلاف حریت و آزادی کی ایسی مشعل جلائی جس سے صومالیہ کے آزاد ہونے تک حریت پسند روشنی حاصل کرتے رہے۔ بعض حضرات کا خیال ہے کہ محمد احمد سوڈانی اور شیخ محمد عبداللہ صومالی کے خلاف دعویٰ مہدیت کا پروپیگنڈا خود انگریزوں کا پیدا کردہ مسئلہ تھا۔ اور یہ بات بعید از قیاس نہیں ہے کہ یہ افواہیں انگریز اور ان کے کاسہ لیسوں کی شاطرانہ چالوں کا نتیجہ ہوں۔ اور اس میدان میں انگریزوں کی مہارت معروف ہے۔

صومال میں دراندازی کرنے والے صرف انگریز نہیں تھے بلکہ اٹلی اور آتھوپیا کے لوگ بھی ان کے شریک کار تھے لیکن شیخ محمد عبداللہ حسن بیس سالوں تک ان نوآبادکاروں کے خلاف سینہ سپر رہے اور متعدد بار انہیں ہزیمتوں سے بھی دوچار کیا۔ ڈاکٹر عبداللہ ابراہیم عبدالرزاق نے اس صومالی صوفی تحریک اور اس کی جدوجہد کا مفصل طور پر تعارف کرایا ہے۔ (۳۲)

### مغرب عربی میں صوفی تحریکات کی جدوجہد

شمالی افریقہ کے مشرقی گوشے سے جب ہم اس کے مغربی گوشے کی طرف رخ کرتے ہیں تو ہمیں قدم قدم پر صوفی



تحریکات کی جدوجہد کے آثار ملتے ہیں ساتھ ہی ساتھ ہر ایک گام پر نوآبادیاتی نظام کے ظلم و ستم کے نشان بھی دستیاب ہوتے ہیں۔ عرب اس خطے کو مغرب عربی کے نام سے جانتے ہیں اور اس میں لیبیا، تیونس، الجزائر، مراکش اور موریتانیہ پانچ ملک شامل ہیں۔ یہ پورا خطہ زمانہ قدیم سے تصوف کے رنگ میں رنگا ہوا تھا۔ تصوف ہمیشہ سے یہاں کی آب و ہوا اور مٹی میں بسا ہوا تھا۔ یہاں صوفی زاویے اور رباطیں وہ محور تھیں جن کے چہار طرف سماجی زندگی کی چکی گھومتی تھی۔ یہ تعلیم و تربیت کا مرکز تھیں، رشد و ہدایت کا منبع تھیں، عوامی تنازعات میں عدالت کا کام انجام دیتی تھیں، سماج کی وحدت و اتفاق کا ذریعہ تھیں۔ ان خانقاہوں کے شیوخ حکمرانوں اور امراء تک لوگوں کی سفارشات بھی کرتے تھے اور ان حکمرانوں کو انہیں قبول بھی کرنا پڑتا تھا کبھی خوشی خوشی اور کبھی مجبوراً، ان خانقاہوں میں یتیم خانے اور بیوہ خانے بھی چلتے تھے۔ اور مصائب و آفات کے وقت یہ خانقاہیں مادی اور معنوی امداد کے لئے بھی آگے آتی تھیں۔ مختصر یہ کہ صوفی نظام مغرب عربی کی سماجی زندگی کے ریشے ریشے میں پیوست تھا۔ یہی وجہ ہے کہ جب مغربی نوآبادیات کے خلاف صوفیاء اور صوفی تحریکات نے اپنی جدوجہد شروع کی تو پورا سماج ان کے ساتھ ہولیا۔

### لیبیا کی آزادی میں عمر مختار سنوسی کا حصہ

لیبیا کا نام آتے ہی عمر مختار کا نام زبانوں پر آجاتا ہے۔ تعلیم کی غرض سے عملی طور پر لیبیا پہنچنے سے پہلے راقم السطور بھی اس غلط فہمی کا شکار تھا عمر مختار کوئی شدت پسند یا پھر کوئی کامریڈ قسم کے مسلمان رہے ہوں گے۔ لیکن بعد میں معلوم ہوا کہ وہ لیبیا کے ایک بڑے سلسلہ تصوف یعنی سنوسی سلسلے سے وابستہ صوفی تھے اور خود بھی مشائخ سلسلہ کی طرف سے مازون و مجاز تھے۔ اور اس بڑی سنوسی تحریک آزادی کا حصہ تھے جس کا آغاز سیدی احمد شریف سنوسی نے کیا تھا۔ اس سلسلے کی بنیاد شیخ محمد بن علی سنوسی کے ہاتھوں پڑی تھی اور اس کا شروع ہی سے یہ امتیاز تھا کہ اس سلسلے کی خانقاہوں میں ذکر و فکر کے ساتھ ساتھ آلات حرب کے استعمال کی تربیت اور تعلیم بھی دی جاتی تھی۔ یہی وجہ ہے کہ ۱۹۱۱ء میں جب اٹلی کے آمر موسولینی نے لیبیا پر حملہ کیا تو نوآبادیاتی نظام کے خلاف جدوجہد کرنے والی صوفی تحریکوں میں سلسلہ سنوسیہ سب سے نمایاں ہو کر سامنے آیا کیونکہ اس سلسلے کے نتائج و وابستگان ایمانی حرارت کے ساتھ ساتھ جنگی تربیت سے بھی آراستہ تھے۔ مورخین کا اتفاق ہے کہ اس سلسلے نے لیبیا سے جہل و توہم کو دور کرنے اور علم و عمل کی نشر و اشاعت میں زبردست کردار ادا کیا ہے۔ اس سلسلے کے بانی لیبائی تحریک آزادی کے قائد اعلیٰ سیدی احمد سنوسی کے دادا تھے۔ شیخ احمد سنوسی اور ان کے ساتھیوں نے اپنی سرفروشی سے قرون اولیٰ کے مجاہدین کے یاد تازہ کردی تھی۔ شیخ احمد شریف تصوف اور جہاد کی جامعیت کا اعلیٰ نمونہ تھے۔ ۱۹۱۱ء میں جب اٹلی نے حملہ کر کے لیبیا کو اپنی نوآبادیات میں شامل کرنے کی کوشش کی تو صوفی تحریکات بالخصوص سلسلہ سنوسیہ کے بزرگ میدان کارزار میں اتر آئے۔ اطالویوں نے اعلان کیا کہ وہ طرابلس اور برقہ پر پندرہ دن میں قبضہ کر لیں گے۔ انگریز جرنلوں نے اسے اطالویوں کی حربی پختگی قرار دیا اور یہ خیال ظاہر کیا کہ اس معرکے کو سر کرنے میں انہیں کم از کم تین ماہ کا وقت لگے گا۔ لیکن سلسلہ سنوسیہ کی بے مثال شجاعت و مزاحمت نے انگریز جرنلوں کے اندازوں کو بھی غلط ثابت کر دیا اور اطالویوں کو ان دونوں شہروں پر قبضہ کرنے میں پورے پندرہ سال لگ

گئے۔ اور اس کے بعد بھی آزادی کی جدوجہد کا سلسلہ رکنا نہیں بلکہ ۱۹۵۹ء میں لیبیا کی آزادی تک کسی نہ کسی شکل میں جاری رہا۔ دراصل سلسلہ سنوسیہ میں مزاحمت کی یہ روح سلسلہ شاذلیہ سے آئی جو اس سلسلے کی اصل ہے۔ امام ابو الحسن شاذلی کی جہادی مساعی کا ذکر گذشتہ صفحات میں ہو چکا ہے۔ سلسلہ سنوسیہ کے صوفیاء کی شجاعت اور بے مثال جدوجہد کی بازگشت چہار دانگ عالم میں سنائی دے رہی تھی۔ ہندوستان کی صحافت اور ہندوستانی شعراء کے کلام میں بھی اس کا چرچا تھا۔ علامہ اقبال نے شہدائے طرابلس کے لہو کو ایسی جنس نایاب قرار دیا ہے جو جنت میں بھی دستیاب نہیں ہے۔ (۳۳) شیخ عمر مختار کو ”اسد الصحراء“ کے نام سے یاد کیا جاتا ہے وہ اطالوی فوجوں کے لئے خوف و دہشت کی علامت بن گئے تھے۔ انہوں نے دودہائیوں تک اطالوی جرنلوں کی نیندیں اڑا رکھی تھیں۔

### الجزائر کی آزادی اور صوفی تحریکات

الجزائر میں استعماری قوتوں کے ظلم و ستم کی داستاں سب سے زیادہ خونچکاں ہے۔ چونکہ فرانس کا ارادہ الجزائر کو نہ صرف اپنی نوآبادیات کا حصہ بنانے کا تھا بلکہ اسے ہمیشہ کے لئے فرانس میں جذب کر لینے کا تھا۔ فرانسیسی تو سب سے پسندوں کا دعویٰ بھی یہی تھا کہ الجزائر فرانس کی سرزمین کا ہی ایک حصہ ہے جسے سمندر کے ذریعے اس سے الگ کر دیا ہے۔ اس نقطہ نظر کے بموجب فرانس نے الجزائر میں صرف مال و دولت بٹورنے پر اکتفا نہیں کیا تھا بلکہ اس ملک کی پہچان اور اس کے تشخص کو مٹانے کا ارادہ بھی کیا تھا، یہ صرف معاشی و اقتصادی استعمار نہیں تھا جیسا کہ انگریز اور دوسرے مستعمرین نے مصر سے ملاییشیا تک کیا، بلکہ فرانس نے الجزائر کے فکری، تہذیبی اور ثقافتی استعماری کوشش کی جس کے لئے غیر معمولی قوت اور ظلم و ستم کا استعمال کیا گیا، دینی و قومی تشخص کی حفاظت کے لئے الجزائر میں بھی سربکف ہو گئے کیونکہ یہ تشخص اقوام و ملل کو مالی وسائل سے زیادہ عزیز ہوتا ہے، فرانسیسی نوآبادیاتی نظام نے اپنے اس مقصد کی تکمیل کے لئے مسجدوں کو چرچوں میں تبدیل کر دیا، عربی زبان کی جگہ فرانسیسی کو مدارس میں داخل کر دیا یہاں تک کہ عربی لباس کے استعمال پر پابندی لگا دی۔ لیکن شاید فرانسیسی نوآبادکاروں کو الجزائر میں تصوف کے اثر اور اس کی گرفت کا صحیح اندازہ نہیں تھا، وہاں کی صوفی تحریکات نوآبادکاروں کے خلاف صف بستہ ہو گئیں اور صوفی مجاہدوں نے انسانی تاریخ میں جدوجہد کی ایک عظیم داستاں تحریر کی۔

### صوفیاء کی جدوجہد اور فرانسیسیوں کا اعتراف

الجزائر کی جدوجہد آزادی میں جن صوفی تحریکات اور سلسلوں نے حصہ لیا ان میں سلسلہ قادریہ، تجانیہ، رحمانیہ، درقاویہ، سنوسیہ اور طیبیہ وغیرہ نمایاں سلسلے ہیں۔ فرانسیسی مورخ مارسیل ایبیری لکھتا ہے:

”انیسویں صدی میں الجزائر میں ہونے والے بیشتر انقلاب کے پس پشت صوفی سلسلے تھے۔ امیر عبدالقادر بھی

انہیں میں سے ایک سلسلہ قادریہ کے شیخ تھے۔“ (۳۴)

ایک دوسرا فوجی اپردینو ۱۸۴۵ء میں شائع اپنی کتاب ”الاخوان“ میں لکھتا ہے:

”نوآبادیاتی نظام کے خلاف سب سے اہم کردار صوفی تحریکات کا ہوتا ہے۔“

۱۸۴۵ء میں ہونے والے ظہرہ کے انقلاب کے بارے کیپٹن ریچرڈ کا بیان ہے کہ صوفیوں نے یہ ہنگامہ برپا کیا تھا۔ کیپٹن ریچرڈ کو اس انقلاب کو کچلنے کے لئے متعین کیا گیا تھا۔ فرانسیسیوں نے اس انقلاب کو ”صوفی سلسلوں کی شورش“ کا نام دیا تھا کیونکہ اس میں قادری، رحمانی اور طیبی کئی سلسلوں کے مشائخ شریک تھے۔

۱۹۶۲ء میں الجزائر کے فرانسیسی انسپکٹر جنرل کے آفس کی ایک رپورٹ کے مطابق حکومت کے خلاف شورش برپا کرنے میں صوفی سلسلہ ”دراوویہ“ بے حد سرگرم ہے۔ رپورٹ کے الفاظ میں ہے:

”دراوویہ سلسلے کے صوفی ہمارے سخت ترین دشمن ہیں۔ کیونکہ ان کا مقصد سیاسی ہے۔ وہ لوگ از سر نو اسلامی مملکت قائم کرنا چاہتے ہیں اور ہمیں یہاں سے بے دخل کرنا چاہتے ہیں۔ یہ صوفی سلسلہ جنوب میں زیادہ پھیلا ہوا ہے۔“ (۳۵)

۱۸۶۰ء میں جرنل سویز کی قیادت میں فرانسیسی فوجوں نے تیجانی سلسلے کی ”بغاوت“ کو کچلنے کے لئے شہر عین ماضی پر لشکر کشی کی یہ شہر شیخ احمد عمار کا شہر تھا جو تیجانی بغاوت کی قیادت کر رہے تھے اور ایک خون ریز لڑائی کے بعد فرانسیسی فوجیں شیخ احمد کو گرفتار کرنے میں کامیاب ہوئیں۔ اور ایک عرصے تک حکومت نے انہیں الجزائر اور فرانس میں قید رکھا کیونکہ ان کے اثر و نفوذ کے پیش نظر فرانسیسی حکومت نہ انہیں سزائے موت دینا چاہتی تھی اور نہ انہیں آزاد کرنے کا خطرہ مول لے سکتی تھی۔ بعد میں بغاوت کی کمان شیخ احمد عمار کے بھائی شریف محمد بشیر نے سنبھالی حکومت نے انہیں بھی گرفتار کر لیا۔ تصوف اور جدوجہد کی یہ مشترکہ میراث شریف خاندان کی اگلی نسلوں کو منتقل ہوئی۔ چنانچہ شریف بشیر کے بیٹے شریف محمود اور ان کے بعد پوتے شریف ابن عمر نے نوآبادیاتی نظام کے خلاف تیجانی سلسلے کی جدوجہد کو جاری رکھا۔

### سلسلہ رحمانیہ کی جہادی خدمات

نوآبادیاتی نظام کے خلاف سلسلہ رحمانیہ کی جدوجہد بھی آب زر سے لکھی جانے کے قابل ہے۔ اس سلسلے نے استعماری فوجوں کے الجزائر میں داخلے کے ساتھ بغاوت و انقلاب کے جس علم کو بلند کیا وہ الجزائر کی آزادی تک بلند رہا۔ اس سلسلے کی اہم بغاوتوں میں الحاج عمر کی بغاوت جو ۲۴ ستمبر ۱۸۵۶ء میں ہوئی۔ شیخ ابن جارات کی بغاوت جس کے شعلے ۳۰ مئی ۱۸۷۹ء میں بلند ہوئے اور شیخ ہاشمی بن علی دررور کی بغاوت الجزائر کی تاریخ جنگ آزادی میں اہم مقام کی حامل ہیں۔

اس سلسلے کی مزاحمت و جدوجہد کی سب سے نمایاں بات یہ ہے کہ مردوں کے ساتھ ساتھ خواتین نے بھی اس میں بڑھ چڑھ کر حصہ لیا۔ جن میں فاطمہ نسومر کی بغاوت اور جدوجہد سب سے زیادہ قابل ذکر ہے۔ فرانسیسی جنرل روندون اور جرنل میک موہن سے ہونے والی کئی لڑائیوں میں انہوں نے حصہ لیا بلکہ بعض معرکوں کی قیادت بھی کی۔ ایک معرکے میں ان دونوں جنرلوں کے ساتھ ساتھ آغا جودی نام کا ایک الجزائری خائن بھی تھا معرکے میں فاطمہ نسومر نے اس غدار کو اپنے ہاتھوں سے قتل کیا اور اپنی جان پر کھیل کر اپنے ساتھی قائد اور الجزائری جنگ آزادی کے ایک عظیم مجاہد شریف محمد بن عبداللہ بوغلیہ کی جان بھی

بچائی۔ لالہ فاطمہ کے ساتھ ان معرکوں میں مردوں کے ساتھ ساتھ خواتین کی بھی بڑی تعداد شریک ہوتی تھی۔ آیت تسورغ کی لڑائی میں فاطمہ نسومر گرفتار کی گئیں اور انہیں جنوب کی ایک خانقاہ میں نظر بند کر دیا گیا جہاں وہ سات سال مقیم رہیں اور ۱۸۶۲ء میں محض ۳۰ سال کی عمر میں ان کا انتقال ہوا۔ (۳۶)

### امیر عبدالقادر جزائری کی بہادری

الجزائر میں فرانسیسی نوآبادکاروں کے خلاف جدوجہد کی تاریخ کا سب سے سنہرے باب امیر عبدالقادر جزائری نے تحریر کیا۔ ان کے والد شیخ محی الدین معروف قادری بزرگ اور شیخ طریقت تھے۔ جب ۱۸۳۰ء میں فرانس نے الجزائر پر حملہ کیا تھا۔ تو تمام حریت پسند شیخ محی الدین کی قیادت میں جمع ہو گئے جن میں سرفہرست صوفی سلاسل کے مشائخ تھے۔ اور اس جماعت نے الجزائر کے ایک بڑے حصے پر قبضہ کر لیا جب لوگوں نے شیخ محی الدین کو باضابطہ طور پر اپنا امیر بنانا چاہا تو انہوں نے اپنی کبر سنی اور ضعیفی کا حوالہ دیکر معذرت کر لی تو لوگوں نے ان کے جواں سال صاحبزادے یعنی امیر عبدالقادر کو اپنا امیر منتخب کر لیا۔ اور یہ انتخاب ۲۱ نومبر ۱۸۳۲ء کو عمل میں آیا۔ امیر عبدالقادر نے سترہ سال تک فرانسیسیوں سے مقابلہ کیا اور اپنی بہادری اور حکمت عملی سے بڑے بڑے فرانسیسی جرنلوں کو شہسدر کر دیا، جنرل بیگو کو متعدد معرکوں میں پیچھے ہٹنے پر مجبور کیا تو کئی بار مذاکرات کی میز تک انہیں لانے میں کامیاب ہوئے۔ لیکن طویل لڑائی اور جنگی رسد کی کمی نے اس صوفی مجاہد کو آخرش ہتھیار ڈالنے پر مجبور کر دیا۔ انہوں نے اپنی بقیہ عمر دمشق میں جلاوطنی میں گزاری جہاں ان کا وقت مجاہدہ نفس، تصنیف و تالیف، لوگوں کی تزکیہ و تعلیم اور بزرگان خدا کی خدمت میں گزرتا تھا۔ اس طرح اس عظیم صوفی نے اپنی پوری عمر جہاد اور مجاہدے میں گزاری اور انتقال کے بعد حسب وصیت شیخ اکبر محی الدین ابن عربی کے پہلو میں مدفون ہوئے۔ (۳۷)

ان کی زندگی کا ایک انسانی پہلو اس وقت دیکھنے میں آیا جب دمشق میں ایک زبردست فرقہ وارانہ فساد کے وقت انہوں نے اپنے اثر و نفوذ کا استعمال کر کے ہزاروں عیسائیوں کی جان بچائی۔ روس، انگلستان اور فرانس نے سرکاری طور پر ان کی اس انسانی خدمت کا اعتراف کیا۔ (۳۸)

امیر عبدالقادر علم تصوف میں بہت بلند مقام پر فائز تھے۔ فن تصوف میں ان کی کتاب ”المواقف“ اس فن میں ان کے مقام و مرتبے کی گواہ ہے۔ (۳۹) وہ صرف نظری ہی نہیں علمی عملی صوفی تھے۔

لو تھر وپ سٹوڈرڈ لکھتے ہیں:

”وكان المرحوم الأمير عبد القادر متضلعا في العلم و الادب، سامي الفكر راسخ القدم في

التصوف لا يكتفي به نظر ا حتى يمارسه عملاً و لا يحن اليه شوقا حتى يعرفه ذوقا.“ (۴۰)

یعنی مرحوم عبدالقادر الجزائر علمی و ادب میں ماہر تھے۔ بلند فکر تھے اور تصوف میں راسخ القدم تھے۔ تصوف سے صرف علمی طور پر واقف نہیں تھے بلکہ اسے عملاً برتتے بھی تھے۔ انہیں صرف تصوف کا شوق ہی نہیں تھا بلکہ وہ ایک باذوق صوفی بھی ہے۔

## مراکش میں تحریک مزاحمت اور صوفیاء

مراکش میں بھی صوفی شخصیات و تحریکات نے فرانسسیسی اور اسپینی نوآبادیاتی نظام کے خلاف مزاحمت و جدوجہد کی طویل تاریخ رقم کی ہے۔ سلسلہ متجانہ نے مراکش موریتانیہ اور سینیگال وغیرہ میں دراندازوں کا ڈٹ کر مقابلہ کیا تھا۔ مراکش و موریتانیہ میں نوآبادیاتی طاقتوں کے خلاف جدوجہد کرنے والے صوفیاء کی تعداد بھی کافی ہے جن میں سرفہرست شیخ عبدالکریم خطابی (۱۸۸۲-۱۹۶۳ء) کا نام آتا ہے۔ اس صوفی مجاہد نے اسپینی اور فرانسسیسی افواج کو کئی بار شکست دی۔ ان کے مقابلے میں اسپینی فوجوں کو انوال کی لڑائی میں زبردست ہزیمت کا سامنا کرنا پڑا اس فتح کے بعد ایک طرف تو ان کی شہرت پوری دنیا میں پھیل گئی۔ دوسری طرف ان کی بڑھتی ہوئی قوت سے خوف زدہ ہو کر فرانسسیسیوں اور اسپینیوں نے ہاتھ ملالیا۔ شیخ خطابی اور ان کے رفقاء ان دنوں ملکوں کی مشترکہ فوج سے بہت دنوں تک مقابلہ جاری نہ رکھ سکے۔ اور شیخ نے مصر میں آکر پناہ لے لی اور وہیں ان کا انتقال ہوا۔ اس ضمن میں مراکش میں دوسرا اہم نام شیخ محمد بن عبدالکریم کتانی کا ہے۔ جو سلسلہ کتانیہ کے بانی تھے۔ اس صوفی بزرگ کی بے مثال جدوجہد نے مراکش کی آزادی کی راہ ہموار کی۔ فرانسسیوں کے ہاتھوں آپ کی شہادت ہوئی لیکن آپ نے اپنے خون سے مزاحمت کی جو شمع روشن کی تھی اس کی روشنی میں اہل مراکش آزادی کی صبح تک پہنچے۔ (۴۱)

نوآبادیاتی نظام کے خلاف صوفیاء کی جدوجہد کے اس مختصر سے جائزے کے بعد یہ بات پورے یقین و اعتماد سے کہی جاسکتی ہے، صوفیاء ہمیشہ ”رہبان اللیل و فرسان النہار“ رہے ہیں۔

## خلاصہء کلام

۱۔ تصوف امن و شانتی کا داعی تھا اور ہے مگر جب بھی طاغوتی طاقتوں کی طرف سے مسلمانوں کو محکوم بنانے اور ان کے علاقوں پر تسلط جمانے کی کوشش کی تو صوفیاء نے مزاحمت کا پرچم بلند کیا، یہ سلسلہ حضرت عبداللہ بن مبارک سے شروع ہو کر حضرت ابراہیم بن ادھم، شیخ شفیق بلخی، شیخ اکبر محی الدین ابن عربی اور امام غزالی سے ہوتا ہوا شیخ عبدالقادر جیلانی تک پہنچتا ہے۔ سلطان صلاح الدین ایوبی آپ ہی کا تربیت یافتہ تھا۔

۲۔ امام شامل اور دیگر نقشبندی مشائخ نے روسی غاصبوں کے خلاف جرأت، و بہادری اور فداکاری کی تاریخ رقم کی،

۳۔ شمالی افریقہ میں مصر سے مراکش تک پھیلی خانقاہوں نے آزادی کی جدوجہد کو خون جگر سے شینچا، صوفیاء سے عقیدت رکھنے والے سلطان طاہر برس نے تاتاریوں کو پہلی مرتبہ شکست سے آشنا کیا اور اس فتح میں سلطان الصلحاء امام غزالی عبدالسلام کی طرف سے ہمت افزائی اور آپ کے مواعظ کا بہت کردار تھا۔

۴۔ مصر پر نپولین کے حملے کے بعد مصر کی آزادی کے لئے چلنے والی تحریک میں مصری خانقاہوں نے بھرپور حصہ لیا، ان صوفیاء میں شیخ شرکاوی، شیخ مہدی، سلیمان حللی اور شیخ عمر مکرم کے نام نمایاں ہیں۔

۵۔ لیبیا کی آزادی میں شیخ عمر مختار سنوسی نے اہم کردار ادا کیا جو اس سنوسی تحریک آزادی کا تسلسل تھا جس کی بنیاد شیخ احمد سنوسی اور شیخ محمد سنوسی نے رکھی تھی۔ ان حضرات نے اٹلی کو شکست سے دو چار کیا۔

۶۔ الجزائر پر فرانس کے تسلط کے بعد صوفی تحریکات کے منظم جدوجہد کی، خود فرانسیزیوں نے صوفیاء کی مزاحمت میں قوت کا اعتراف کیا، اس تحریک میں خواتین نے بھی جرات مندانہ کردار ادا کیا، امیر عبدالقادر الجزائری کا نام جدوجہد کی اس تحریک کا نمایاں نام ہے۔

۷۔ مراکش میں فرانسیسی اور سپین نوآبادیاتی نظام کے خلاف جدوجہد میں صوفیاء نے دونوں ملکوں کی فوج سے جہاد کیا، اس حوالے سے شیخ عبدالکریم اور ان کے بیٹے محمد بن عبدالکریم کا کردار نمایاں ہے۔

نوآبادیاتی نظام کے خلاف اہل تصوف ہی نے اصل جدوجہد کی ہے اور وہی قافلہ حریت کے سرخیل رہے ہیں۔ اس سرسری مطالعے سے یہ حقیقت بھی واضح ہے کہ تصوف پر بے عملی کا الزام سراسر بے بنیاد ہے البتہ اہل تصوف نے کسی بھی حال میں انسانی نقطہ نظر سے غافل نہیں ہوئے۔ بے گناہوں کے خون سے انہوں نے ہمیشہ اجتناب کیا اور جہاد و فساد میں خط فاصل قائم رکھا۔



## ﴿حوالہ جات و حواشی﴾

(1) T.W. Arnold, (1990) The Preaching of Islam, Delhi low printed publication II ed, p265

(۲)۔ بجزیری، علی بن عثمان، (۲۰۱۰م)۔ کشف الحجب، ترجمہ اردو فضل الدین گوہر، لاہور، ضیاء القرآن پبلی کیشنز، ص: ۳۰

(۳)۔ ابن جوزی، جمال الدین عبدالرحمن، صفة الصفوة، (۱۹۸۵ء)۔ تحقیق محمود فاخوری، بیروت، دار المعارف، وما بعدہ

(۴)۔ البغدادی، احمد بن علی بن ثابت الخطیب، (س.ن)۔ تاریخ بغداد، دمشق دار الفکر، ج: ۱۰، ص: ۱۵۴

(۵)۔ ابن کثیر، اسماعیل بن عمر، (۱۹۶۶ء)۔ البدایہ و النہایہ، بیروت، دار المعارف ج: ۱۰، ص: ۴۴

(۶)۔ (۱) زرکلی، خیر الدین، (۱۸۸۶م)۔ سیر اعلام النبلا، بیروت، مؤسسة الرسالہ

(ب)۔ و: الکتبی، محمد بن شاکر، (س.ن)۔ فوات الوفیات، تحقیق: احسان عباس، بیروت

دار صادر، ج: ۲، ص: ۶۴

(۷)۔ احمد امین، (۱۹۶۶ء)۔ ظہر الاسلام، قاہرہ، نہضہ مصریہ، ج: ۴، ص: ۲۲۲

- (۸)۔ الکیلانی، ماجد عرسان، الدكتور، (۱۹۹۶ء)۔ ہکذا ظہر جیل صلاح الدین و ہکذا عادت القدس، ورجینیا (امریکہ) انٹرنیشنل انسٹیٹیوٹ فار اسلامک سٹڈیز ص: ۱۲۳
- (۹)۔ مرجع سابق
- (۱۰)۔ مرجع سابق
- (۱۱)۔ نظامی، خلیق احمد، پروفیسر، (۱۹۸۳ء)۔ تاریخ مشائخ چشت، کراچی: احمد برادر پرنٹرز، ج: ۱، ص: ۱۲۳-۱۵۶
- (۱۲)۔ مرجع سابق
- (۱۳)۔ ابن خلدون، محمد بن عبدالرحمن، (س-ن)۔ تاریخ ابن خلدون (العبرانی دیوان المبتد و الخیر) بیروت، الموسسہ العلمیہ للمطبوعات، الطبع، ج: ۶، ص: ۲۲۶
- (۱۴)۔ ابن خلکان، أحمد بن محمد بن أبی بکر، (س-ن)۔ وفيات الاعیان، بیروت، ج: ۵، ص: ۱۸۳
- (۱۵)۔ البیر شاندر، "Alber Shandor" (۱۹۸۸ م)۔ صلاح الدین البطل الانقی فی الاسلام، ترجمہ إلى العریب ساعد ابو الحسن، دمشق، دار طلاس، ص: ۱۱۷
- (۱۶)۔ الأصفهانی، عماد الدین الکاتب، (دون سنة الطبع)۔ الفتح القسی فی الفتح القدسی، تحقیق: محمد محمود، قاہرہ: الموسسہ العالمیہ للتالیف، ص: ۱۴۵
- (۱۷)۔ خیر الدین زرکلی، (دون سنة الطبع)۔ الاعلام، بیروت، دار العلم للملایین، ج: ۱، ص: ۱۷۵
- (۱۸)۔ دیکھئے: وکی پیڈیا (عربی) تحت امام شامل
- (۱۹)۔ امام احمد بن حنبل نے اپنے مسند میں روایت کیا ہے۔ دیکھئے حدیث رقم: ۱۸۱۸۹
- (۲۰)۔ سیوطی، جلال الدین عبدالرحمن، (س-ن)۔ حسن المحاضرہ فی اخبار مصر و القاہرہ، قاہرہ: عیسیٰ بانی حلیمی، ج: ۱، ص: ۳۱۵
- (۲۱)۔ عبدالکلیم محمود، ڈاکٹر، (۱۹۵۶ء)۔ ابو الحسن الشاذلی، الصوفی المجاہد، قاہرہ، سلسلہ مشاہیر عرب، ص: ۶۰ وما بعدہ
- (۲۲)۔ الحنبلی، عبد الحی بن أحمد بن محمد (۹۸۹ م)۔ شذرات الذهب فی اخبار من ذهب، ج: ۵، ص: ۲۷۹
- (۲۳)۔ شوقی ابو الخلیل، (۱۹۷۶ء)۔ الاسلام و حرکات التحرر العربیہ (اسلام اور آزادی کی عربی تحریکات)، دمشق دار الرشید، ص: ۶۰
- (۲۴)۔ شوقی ابو خلیل، دکتور، الاسلام و حرکات التحرر العربیہ، ص: ۴۳-۴۶
- (۲۵)۔ جبرتی، عبدالرحمن بن حسن (۱۹۶۵ء)۔ کتاب التاریخ، قاہرہ، ص: ۱۱۵
- یہ کتاب مصر میں فرانسیسی نوآبادیاتی نظام کے خلاف اہل تصوف کے جدوجہد کی ایک معاصر دستاویز ہے مصنف نے بیشتر واقعات کو

اپنی آنکھوں سے دیکھا تھا۔ اس لحاظ سے یہ ایک بے حد اہم اور ویدک اور ویدک کتاب ہے۔

(۲۶)۔ نفس مرجع

(۲۷)۔ (ا) زر کلی، الاعلام، ج: ۵، ۲۲۹، (ب) عبد الرزاق بيطار، (۱۹۸۵ء)۔ حلیہ البشر فی تاریخ القرن

الثالث عشر، تحقیق محمد بھجہ بيطار، بیروت، الدار العلمیہ، ج: ۱، ص: ۱۰۹

(۲۸)۔ شوقی ابو خلیل، (۱۹۷۶م)۔ الإسلام وحرکات التحرر العربیة، دمشق، دار الرشید، ص: ۲۳

(۲۹)۔ عبد الرزاق بيطار، حلیہ البشر، ج: ۲، ص: ۸۰۱

(۳۰)۔ عبد اللہ عبد الرزاق ابراہیم، (۱۹۸۹ء)۔ المسلمون و الاستعمار الاوربی لافریقیا (مسلمان اور

براعظم افریقہ میں یورپین استعمار) کویت: سلسلہ عالم المعرفة، نمبر: ۱۳۹، ص: ۲۲۳ و ما بعدہ

(۳۱)۔ محمد اقبال، ڈاکٹر (۱۹۹۲ء)۔ کلیات اقبال، دہلی دعوت آفٹ پرنٹرز، ص: ۱۶۲

بانگ درا کی ایک نظم ”حضور رسالت مآب میں“ لکھتے ہیں کہ جب رسول اللہ صلی اللہ علیہ وسلم نے عالم خیال کی ملاقات میں

مجھ سے پوچھا کہ میرے لئے تحفہ کیا لائے ہو؟ تو میں نے عرض کیا:

حضور دہر میں آسودگی نہیں ملتی تلاش جس کی ہے وہ زندگی نہیں ملتی

ہزار لالہ و گل میں ریاض ہستی میں وفا کی جس میں ہو وہ کلی نہیں ملتی

میں نذر کرنے کو اک آگینہ لایا ہوں جو چیز اس میں ہے جنت میں بھی نہیں ملتی

چھلکتی ہے تیری امت کی آبرو اس میں طرابلس کے شہیدوں کا ہے لہو اس میں

(۳۲)۔ مقالہ ڈاکٹر عبد المنعم قاسمی مراکش، دیکھئے: [www.djelfa.info](http://www.djelfa.info)

(۳۳)۔ ایضاً

(۳۴)۔ ایضاً

(۳۵)۔ اہل تصوف کی دینی جدوجہد، علمی مقالہ: سید ابوالحسن علی ندوی۔ بحوالہ: تصوف کیا ہے، (۱۹۸۱ء) (مرتب منظور نعمانی)

لکھنؤ کتب خانہ الفرقان، ص: ۱۲۰، وما بعدہ

(۳۶)۔ ایضاً، ص: ۱۲۰، وما بعدہ

(۳۷)۔ دیکھئے [www.etmourelion.com](http://www.etmourelion.com)

(۳۸)۔ عبد القادر الجزائری، (۱۳۴۴ھ) الموافق، القاہرہ، مصر، مطبعة الشباب

(۳۹)۔ لوتروب ستودارد، (۱۹۷۱ء)۔ حاضر العالم الاسلامی، ترجمہ الی العربیة: شکیب ارسلان،

بیروت، دار الفکر



(۴۰). ویکی پیڈیا (عربی) تحت: عبدالکریم خطابی۔

(۴۱). الکتانی، محمد باقر، (۲۰۰۵م). اشرف الامانی ترجمہ الشیخ سیدی محمد الکتانی، بیروت،

دار ابن حزم، ص: ۴۳۰

## ﴿مصادر ومراجع﴾

(1) T.W. Arnold, (1990) The Preaching of Islam, Delhi low printed

(Reprinted) publication II ed

(۲). أحمد امین، (۱۹۶۶ء). ظہر الاسلام، قاہرہ، نہضہ مصریہ

(۳). الأصفہانی، عماد الدین الكاتب، (۱۹۶۵م). الفتح القسی فی الفتح القدسی، تحقیق: محمد

محمود، قاہرہ: المؤسسة العالمیہ للتالیف

(۴). البغدادی، احمد بن علی بن ثابت الخطیب، (س.ن). تاریخ بغداد، دمشق دار الفکر

(۵). ابن خلکان، احمد بن محمد بن ابی بکر، (س.ن). وفيات الاعیان، بیروت،

(۶). ابن خلدون، محمد بن عبدالرحمن، (س.ن). تاریخ ابن خلدون (العبرانی دیوان المبتد و الخبر) بیروت،

المؤسسة العلمیة للمطبوعات

(۷). الدمشقی، ابن کثیر اسماعیل بن عمر، (۱۹۶۶ء). البدایہ و النہایہ، بیروت، دار المعارف

(۸). الحنبلی، عبد الحی بن أحمد بن محمد (۱۹۸۹م). شذرات الذهب فی اخبار من ذهب

(۹). الذهبی، شمس الدین أحمد بن عثمان، (۱۸۸۶م). سیر اعلام النبلا، بیروت، مؤسسة الرسالہ،

(۱۰). زرکلی، خیر الدین (دون سنة الطبع). الاعلام، بیروت، دار العلم للملایین

(۱۱). سیوطی، عبد الرحمن بن الکنال، جلال الدین (س.ن) حسن المحاضرہ فی اخبار مصر و

القاہرہ، قاہرہ، عیسی بابی حلبی

(۱۳). شوقی ابو الخلیل، (۱۹۷۶ء) الاسلام و حركات التحرر العربیہ (اسلام اور آزادی کی عربی تحریکات)،

دمشق دار الرشید

(۱۴). البیرشان دور، صلاح الدین البطل (۱۹۸۸م). الانقی للاسلام، ترجمہ إلى العربیة سعید ابو الحسن،

دمشق دار طلاس

(۱۵). ابن الجوزی، عبد الرحمن بن علی، (۱۹۸۵ء). صفة الصفوة، تحقیق محمود فاخوری،

بیروت، دار المعارف

(۱۶). عبدالحلیم محمود، ڈاکٹر، (۱۹۵۶ء)۔ ابو الحسن الشاذلی، الصوفی المجاہد، قاہرہ، سلسلہ مشاہیر عرب  
(۱۷). عبد الرزاق ببطار، (۱۹۸۵ء). حلیہ البشر فی تاریخ القرن الثالث عشر، تحقیق محمد بہجہ  
بطار، بیروت، الدار العلمیہ

(۱۸). الجزائری، عبد القادر، (۱۳۳۴ھ) الموافق، القاہرہ، مطبوعۃ الشباب، مصر  
(۱۹). عبد اللہ عبد الرزاق ابراہیم، (جولائی ۱۹۸۹ء). المسلمون و الاستعمار الاورپی لافریقیا (مسلمان  
اور براعظم افریقہ میں یورپین استعمار) کویت: سلسلہ عالم المعرفة، رقم: ۱۳۹  
لوٹروب ستودارد، (۱۹۷۱ء). حاضر العالم الاسلامی، ترجمہ الی العربیہ: شکیب ارسلان، بیروت،  
دار الفکر

(۲۰). الکتانی، محمد باقر، (۲۰۰۵م). اشرف الامانی ترجمۃ الشیخ سیدی محمد الکتانی، بیروت، دار ابن حزم  
(۲۱). الکیلانی، ماجد عرسان، الدكتور، (۱۹۹۶ء)۔ ہکذا ظہر جیل صلاح الدین و ہکذا عادت  
القدس، ورجینیا (امریکہ) انٹرنیشنل انسٹیٹیوٹ فار اسلامک تھائس  
(۲۲). محمد اقبال، ڈاکٹر (۱۹۹۲ء)۔ کلیات اقبال، دہلی دعوت آفسٹ پرنٹرز  
(۲۳). المقدسی، شہاب الدین عبد الرحمن، (۱۹۹۲م). عیون الروضتین فی اخبار الدولتین، دمشق  
منشورات فہارت ثقافت،

(۲۴). منظور نعمانی (مرتب) تصوف کیا ہے؟ لکھنؤ کتب خانہ الفرقان، ص: ۱۲۰، وما بعدہ  
(۲۵). نظامی، خلیق احمد، پروفیسر، (۱۹۸۳ء)۔ تاریخ مشائخ چشت، کراچی: احمد برادر م پرنٹرز  
(۲۶). ہجویری، علی بن عثمان، (۲۰۱۰م) کشف المحجوب، ترجمہ اردو فضل الدین گوہر، لاہور، ضیاء القرآن پبلی کیشنز  
(۲۷). المکتبی، صلاح الدین محمد بن شاکر (س.ن) وفوات الوفیات تحقیق: احسان عباس، بیروت دارصادر  
(۲۸). جبرتی، عبدالرحمن بن حسن (۱۹۶۵ء)، کتاب التاریخ قاہرہ،

### ویب سائٹس

(مقالہ ڈاکٹر عبدالمعتم قاسمی مراکش) (29)www. djelfa.info

(30)www. etmoureclion.com

(۳۱). دیکھئے: ویکی پیڈیا (عربی) تحت امام شامل  
(۳۲). ویکی پیڈیا (عربی) تحت: عبدالکریم خطابی۔